



DUN XAND CORTIS FUNDATUR TAL-PARROĊĊA TAĠHNA

Dun Xand Cortis twieled nhar il-11 ta' Jannar 1856 minn Giovanni u Klemenzja nee' Muscat. Huwa tgħammed l-għada 12 ta' Jannar 1856 għol-Parroċċa ta' Had-Dingli minn Dun Andrea Mallia. Xandru kien tifel kalm, edukat, samrani, la twil u lanqas qasir u daqsxejn imbaċċaċ.

Meta kien tifel huwa attenda l-iskola tal-Gvern, tas-Seminarju u wara kompli jistudja l-Universita'. Meta beda jkber huwa ddecieda li jsir Qassis il-gurnata kien jgħaddiha billi filgħodu kien jgħin lil missieru fix-xogħol tar-raba' u filgħaxija kien imur minn Had-Dingli sar Rabat sabiex jitgħallem it-Taljan u l-Latin. Ta' 19-il sena huwa dahal fil-Kulleġġ ta' San Tumas tad-Dumnikani tar-Rabat fejn hemmhekk studja il-Filosofija, it-Teologija u l-eżami ta' l-aħħar. Huwa sar Qassis fis-17 ta' Diċembru 1881. Hames snin wara l-familja tiegħu niżlet toqgħod Hal Balzan. Hawnhekk huwa mill-ewwl ħa nteress fil-hajja Parrokkjali ta' Hal Balzan fejn l-istess żmien kien Kappillan tal-Konservatorju Bugeja ta' Santa Venera.

Meta l-Giżwiti telqu mjin idejhom l-Knisja li illum hi maghrufa bħala l-Knisja l-qadima ta' Santa Venera, l-Isqof ta' dak iż-żmien Mons. Pietru Pace nnomina lil Dun Xand bħala rettur tal-Knisja ta' Santa Venera. Fit-30 ta' Lulju 1912 l-istess Knisja inghatat f'idejn il-Karmelitani sabiex wara sforzi kbar minn naħa ta' Dun Xand, nhar il-11 ta' Marzu 1913 b'digriet ta' l-Isqof Mons. Pietru Pace qata' mill-Arcimatriċi ta' Santa Liena ta' Birkirkara u għamel Viċi-Parroċċa lil Santa Venera. Sakemm miet huwa kien jgħix fi Triq Braille (kif inhi maghrufa illum), triq mhux bogħod mill-Knisja ta' Sta. Venera. F'Santa Venera huwa għallem lis-Seminaristi l-lingwa u fl-1901 l-marda tad-Dijabete bdiet tkiddu. Huwa kien iħobb hafna l-kampanja u wara nofs-in-nhar kont tarah ma' Patri Spiridione Vassallo O. Carm. Imorru passigġata lejn l-Imrieħel, jgħaddu minn taħt l-arkata l-baxxa, imorru lejn l-istazzjon fejn illum hemm il-venda u jerġgħu jduru lura lejn Santa Venera. Fl-1909, 1913 - 1914 reġa' beda jmur għall-ħażin sakemm sentejn wara waqt is-soltu passigġata xħin waslu taħt l-arkata l-baxxa taħt attakk u talab l-għajnunna ta' Patri Spir. Wara li mexa għaxar passi sabiex isibu l-karozzin, ma felafx iżjed, poġġa mal-ħajt, ħmar għall-bidu, sfar u ntilef għal kollox. Inzerta kien għaddej suldat Malti u talbu l-għajnunna. Dan mar għat-tabib pero wara li Patri Spir taħ darbtejn l-assoluzjoni, Dun Xand Cortis miet. Il-quddiesa tal-mewt saret is-Sibt 19 ta' Frar 1916 għewwa l-Knisja ta' San Pawl Valletta u wara saritlu d-difna fiċ-Ċimiterju ta' Sidna Marija Addolorata. Hidmietu b'risq din il-Parroċċa ta' Santa Venera qatt ma waqqafa u dan għandu jiġi ferm apprezzat mill-Vendriži kollha, sa anke meta Santa Venera saret Parroċċa kienet parti minn hidmietu avolja saret wara mewtu.

Kitba: Chris Falzon

REV. P. ĠWANN AZZOPARDI O. CARM L-EWWEL KAPPILLAN TAL-PARROĊĊA TAĠHNA

W. Rev. P. Majjistru Ġwann Battista Azzopardi, Karmelitan.

Nikola Azzopardi twieled il-Mosta fit-12 ta' Ġunju 1878. Huwa ha l-vestizzjoni nhar it-8 ta' Settembru 1894, ipproffesa fis-17 ta' Settembru 1895. P. Gwann ġie ordnat saċerdot nhar il-21 ta' Diċembru 1901. Sa mill-1914 huwa kien jgħallem il-Latin u l-filosofija u t-teologija lill-istudenti Karmelitani fil-Kulleġġ San Ċirillu, San Ġiljan. Fl-1926 huwa kiseb il-maġisteru ta' l-Ordni. Huwa għamel żmien twil surmast u għalliem ta' l-istudenti u fl-1918 ġie maħtur l-ewwel Kappillan tal-Parroċċa taġhna ta' Santa Venera. Aktar tard huwa laħaq Definitur u wkoll Provincjal, ufficiju li dam iżomm għal għaxar snin. Huwa kien ukoll Vigarju Provincjal. Huwa għadda l-aħħar żmien ta' hajtu fil-kunvent ta' San Ġiljan u miet nhar it-13 ta' Awissu 1943.

Hajr: P. Joe Saliba O. Carm.

